

MUNNLIGUR FYRISPURNINGUR

um ræðisrætt og tilfeingisinntøkur landsins í 2012

til

Kaj Leo Holm Johannesen, løgmann

1. Hvussu nógvar tilfeingisinntøkur fer landskassin væntandi at fáa frá markeli og/ella pelagiska tilfeinginum í ár ?
2. Hvør skal hava ”greiða ræðisrættin til veiðuloyvi, fiskidagar og kvotur”, ið sipað verður til í samgonguskjalinum ?
3. Er ætlanin at fremja veruliga fiskivinnunýskipan, ið verður sett í verk í 2018, ella er ætlanin at seta í verk aftur gomlu skipanina við rullandi loyvum, so sum víst verður á í samgonguskjalinum ?
4. Verður andstøðan tikin við í arbeiðið at skapa framtíðar karmarnar fyri føroysku fiskivinnuna ?

Viðmerkingar

Hesir spurningar verða settir løgmanni, tí sera ymsar fráboðanir eru komnar frá samgonguni m.a. tá umræður inntøkur landsins frá tilfeingi í 2012.

Løgmaður, vinnuáráðharrin og formaðurin í figgjarnevndini hava allir fráboðað, at føroyingar skulu vænta, at tað fara at koma tilfeingisinntøkur frá í minsta lagi makreli í 2012. Hesar inntøkur fara m.a. at verða við til at minka um hallið á figgjarlógini.

Hinvegin hevur fiskimálaráðharrin – bæði fyrrverandi og núverandi – fráboðað, at onki veruligt tilfeingisgjald skal væntast av makrelinum og/ella pelagiska tilfeinginum í ár.

Hetta hóast at hesar inntøkur til landið í 2011 vóru 88 mió. kr.

Í samgonguskjalinum stendur hartil, at: ”Greiður ræðisrættur verður knýttur at veiðiloyvum, fiskidøgum og kvotum.” Eisini verður ásett at: ”...rullandi skipan verður gjørd.”

Í 2008 varð broyting framd í lógini, ið gjørdi tað møguligt hjá landinum at fremja eina veruligan fiskivinnunýskipan í 2018. Tíverri er alt ov lítið hent síðan tá, og er alneyðugt at fiskivinnan sum skjótast fær greið boð um, hvørjar karmar hon skal virka innan frá 2018 og frameftir.

Í samgonguskjalinum stendur onki um nýskipan, men hinvegin at ”...rullandi skipan verður gjørd”. Tvs. at farið verður aftur til líknandi skipan sum áðrenn 2008. Hetta vil forða fyri eini veruligari nýskipan í mong ár framyvir.

Mest átroðkandi er tó, at fáa staðfest, hvørjar ætlanir samgongan hevur viðvíkjandi ræðisrættinum yvir okkara tilfeingi – ogn Føroya fólks. Tað er alneyðugt, at landið framhaldandi skal hava ognarrættin og ræðisrættin yvir ogn Føroya fólks, men tað frættist, at tað eru partar í samgonguni, ið kundu hugsað sær hetta øðrvísi.

Fyri at fáa lýst málið nærri verða tí settir hesir spurningar.

Á Løgtingi, 21. februar 2012

Kristina Háfoss
Lögtingskvinna fyri Tjóðveldi